

# ንኹሎም ወዲእካዮም ተመለስን

## ሀዝባዊ ማዕበል ይኣክልን

ረድኢ ክፍለ (ባሻይ) ሓምለ 29/2019

ብንእስነተይ ክንዳኻ ከለኹ ሀዝባዊ ማዕበል ይኣክል ነብሪ ጐልጐል ኤርትራ፡ **ንኹሎም ወዲእካዮም ተመለስ** “kill them all and come back alone - Ammazzeli tutti e torna solo” ዝብል ፊልም ትዝ ስለ ዝበለገ፡ ነዚ ሕጂ ዘለናዮ ኩነታት ክመዝን ከም ኣርእስቲ ክጥቀመሉ መሪጸ’ለኹ። ቅድሚ ሕጂ እዛ ጓል ትረኽቦ + እዚ ወዲ ዝረኽቦ = እዛ ኤርትራ ትረኽቦ ኢላ ደረሰ ነይረ። ሕጂ ድማ ጽሑፍ ኣቢላ ከም ሀዝባዊ ማዕበል ደረጃ፡ ማለት ከም ሀዝባዊ ምንቅስቃስ ደረጃ ክርእዮ ከለኹ፡ **ስኣን ቀላሲ፡ ዘይረኽቦ ዮብሉን፡ መንእሰይ ወራሲ** እብል ኣለኹ።

ኣብ ዝኹነ ይኹን ፍትሓዊ ቃልሲ ዕንቅፋታት ክህሉ፡ ባህርያዊ ውጽኢት ዓናቐፍቲ ሓይልታት ስለዝኹነ፡ ተቓለስቲ ዝጽበይዎ ፈተነ ኢዩ። እቲ ከበባ ናይ ዕንቅፋት ክበዝሕ ከሎ ግን፡ ኣብ ምምራር ተደራሳይ ምእንቲ ከይትተርፍ፡ ከምቲ ክብደት ናይቲ ዝህሉ ማሕለኻታት፡ ቅልጡፍ ሚዛን እንዳሃብካ መንገዲ ቃልሲ ምቕያስ ኣገዳሲ ኢዩ። ኣገዳስነቱ ክኣ ምኣዝን ናይ ቃልሲ እተለልዮሉ ጥበብ ብምኃኑ ኢዩ።

ኣብዚ ግዜ’ዚ ሀዝባዊ ምንቅስቃስ ይኣክል፡ ብዓቢኡ ብስርዓት ኣስመራን፡ ዝዓበዩን ዝነኣሱን ውሽጣውያንን ግዳማውያንን ኣሳሰይቱን ብሓደ ወገን፡ ብመኣዝን ናይ ቃልሲ ዝሰሓቱ ውድባትን፡ ጉጅለታትን፡ ውልቃውያን ዓንደርትን ክኣ በቲ ኻልእ ሸነኽ፡ ተኸቢቡ ይርከብ ኣሎ። እዚ ማእለዩ ዘይብሉ ጸረ ሀዝባዊ ማዕበል ዝኹነ ጥቕመ ፈሊጣዊ ማሕለኻታት፡ ብጥርኑፍ ይኹን ብብቱን ኣተሃላልውኡ፡ ተደሚሩ ተደማሚሩ፡ ንመከራን ኩሉ ዓይነት ሕሰምን፡ ውጹዕ ሀዝቢ ኤርትራ ዘራብሕ ከም ምኃኑ መጠን፡ ብኣፍልጦን ብንቕሓት ክግጠም ኣለዎ።

እዚ ብእምብዛ መረረ መግዛእቲ ስርዓት ኣስመራ ዝገንፈለ ማዕበል ምንቅስቃስ ይኣክል፡ መድሕን ሀዝቢ ኤርትራ ምኃኑ ብሩህ እንዳኹነ ኸሎ፡ ብኹሉ ኩርንዓቱ ናብ ስጡም ውደባ ምእንቲ ከይሰጋገር፡ ዝተፈለለዩ ምጉጅጃላት፡ ናይ ተብ-ተብ ጉባኤታት፡ ብሕቱው ዘይብሩህ ኮንፈረንሳት፡ በዚ መጻ ዘይትብሎ ጎናዊ ኣዋጃት፡ ድሑር ምትእኽኻባት፡ ኣምሰሉ ፖለቲካዊ ዩላኻታት፡ ግጉይ ፖለቲካዊ ገለጻን ተንታንን ናይ ሀዝባዊ ምንቅስቃስ፡ ዝተመንወን ታሪኽ ዝፈንፈኖን ወገናውን ሃይማኖታውን ፖለቲካዊ ዕቅባት፡ ሀዝባዊ ጠመተ ዘይብሉ ጸቢብ ውልቀ-ስግዳናት፡ ፈቐድኡ ተጨጨሉ ንርእን ንሰምዕን ኣለና።

ደቂ እገሌ ኣውራጃ፡ በዚሓምዶ ውሒዶምዶ፡ ዝብል ናይ ቃልሲ ሰረተ-ሓሳብ ዘይበሉ፡ ብታሪኻዊ ድኽነት ዝማሰነ ፖለቲካዊ ዕርቃን፡ ብፍላይ ካብ ልሳናት ምሁራትን ምኩራትን ክትሰምዖ

ከለኝ፡ አዝዩ ዘሕዝን ጥራይ ዘይኩነስ፡ ሕውስዋስ ናይ ኩነ ኢልካ ዝፍኖ መርዛም አተሓሰብ ስለዝኹነ'ውን፡ ኩሉ ምስ ሕዝባዊ ምንቅስቃስ ይኣክል ደው ዝብል ምኩርን ምሁርን ኣካል፡ ዝግባእ መልሲ ክህበሉ ይድሊ። ሎሚ ፈነወ ዜና ብዝከድካዮ ስለዝኹነ፡ ስነ-ስርዓት ወይ ካብ ዲሲፕሊን ወጻኢ ዝኹኑ ጉጅለታት ይኹኑ ውልቀ-ሰባት ንደምበ ተቓውሞ ከም ቃሕ ዝበሎም ዝዕንድሩሉ ሜዳ ገይሮም ስለዘለዉ፡ ደምበ ተቓውሞ መጽረይ ኣፍ ናይ ፖለቲካዊ ደርገፍገፍ ኩይኑ'ሎ።

ይኣክል ብጉድለታት ክሓልፍ ዘይስገር ታሪኽ ምዃኑ ንመን ይጠፍኦ? ሓምሳ ስሳ ዓመት ዝገበራ ውድባት፡ ብጨርሒ ናይ ጌጋታት ዝፍለጥ ኩፍ ኣቢልካ፡ ብባሕሪ ወይ ኣወል መድረኽዊ ማዕበል ምምራር፡ ካብ ጥልመታዊ ወስታ ሓሊፉ ካልእ ትርጉም ይብሉን። ይኣክል ነዚ ኹሉ ዕንቅፋታት ክወጹ እንተድኣ ኩይኑ፡ ቅልጡፍ ንጡፍ ናይ ምንቅቓሕ መደባት፡ ኣብ ነብሲ ወከፍ ከተማታቱ ከካይድ ከድልዮ እዩ። ውደባ ብዘይ ንቕሓት መፍቶ ጠላማትን መዝሙዝትን ከም ዝገብረካ፡ ድሮ ተፈሊጡ ስለዘሎ፡ መንእሰይ መካይድትኻ ከተለሊ፡ እዚ ዘለፍዮ መድረኽ ፖለቲካዊ ስምዕታ ይህበካ'ሎ። ስንኻ ነኪስካ ንዘየድልዩኻ ብንቕሓት ያዕ ክትብሎም ቅርብነትካ ከተርኢ ከድልዩካ ኢዩ።

ኣብ ነብሲ ወከፍ ከተማ ዝርከቡ መንእሰያት ድሕሪ ደገም፡ ዕረፍቲ ዘይበሉ ኣኸባታት ብምክያድ ክነቕሑን፡ ድልዱል መሰረት ነቲ ጠርናፊ ዓለም ለኸዊ ውክልንኦም፡ ውሕስነት ክፈጥርሉን ከድሊ ኢዩ። ደምክራሲያዊ ኣሰራርሓ ኣብ ከተማኦም ክለማመዱዎን ክሰርሕሉን መተካእታ ዘይብሉ መደብ ዕይኦም ክኸውን ኣለዎ። ንምልካውያንን፡ ብፍላጥ ይኹን ብዘይፍላጥ ዝተሓባበርዎምን፡ ካብ ፖለቲካዊ ዕንደራ ደው ከብልዎም ዝኸእሉ፡ ብደምክራሲያዊ ዕጥቅን ዝተማልኦ ውደባን ጥራይ ኢዩ።

ህዝባዊ ምንቅስቃስ ንጌኒ ጥራይ እምበር ትኹል ኣወዳድባ ክህልዎ የብሉን፡ ዝብል ሰንኩፍ ፖለቲካዊ ወፈራ፡ ንባዕሉ ትርጉም ዘይብሉ፡ ኣብ ዘለኻዮ ኮፍ በል፡ ኣብ ጋም-ማን (መካነክ ረውሕ) ንበር፡ ንቕድሚት ኣይትሰጉም፡ መራሕቲ ኣይትፍጠር፡ ዝትርጉሙ ጎታቲ ኣካያያድ ስለዝኹነ፡ መንእሰይ ከም ሳዕሪ ሮማዲ ኣሳፊሕካ ከይትተርፍ ክትነቕሓሉ ይግባእ። ኣብ ታሪኽ'ዛ እንነብረላ ዓለም፡ ኣብ ዝኹነ ይኹን ምንቅስቃስ፡ ፖለቲካዊ ይኹን ቍጠባዊ፡ ዋላ'ውን ማሕበራዊ፡ ብጎደሎ ኣወዳድባ ዝኸይድ ተራእዩ ኣይፈልጥን። ናይ ርሑቕ ገዲፍና፡ ናይ'ዚ ሕጂ ዘሎ ህዝባዊ ምልዕዓላት፡ ኣብ ምሉእ ዓለም ዝካየድ ዘሎ፡ ክደክም፡ ክጭወ፡ ክዝሕትል፡ ከኹለፍ ድኣ ይኸኣል እምበር፡ ብዘይ ትኹላዊ ኣመራርሓ፡ ብጎደሎ ኣወዳድባ ዝፈሸለ'ምበር ዝተዓወተ ምንቕናቕ ዋላ ሓደ ንምስክር'ውን የለን። ብዘይ ጎናውን ትኹላውን ኣመራርሓ፡ ቅረጻ ኣልበ ከም እሳተጎመራ ዝትኩስ ወይ ዝነቱጉ ሕበረተ-ሰብኣዊ ዘይኩነስ፡ ግሑዛዊ ዘይህይወታዊ ጥራይ ኢዩ።

ክትዕወት እንተድኣ ኩንካ ኣብ ኩሉ ዓይነት ውደባታት ፕራሚዳዊ ኣወዳድባ (ኣቀራርጻ) ማለት፡ ዝሰፍሐ ኣብ ታሕቲ፡ ዝጸበበ ክኣ ኣብ ላዕሊ ክህሉ፡ ናይ እተመዝግቦ ስትራተጂ ወሳኒ ተራ ዝጻወት ኣገባብ ቃልሲ'ዩ። ኩሉ ኣብ ዓለምና ዘሎ እዋናዊ ተረኽቦታት ምስ እንምልከቶ፡ ሱዳን፡ ኣልጀርያ፡ ሆንግ ኮንግ፡ ፖርቶ ሪኮ፡ ሸነዙወላ፡ ደቡብ ኣፍሪቃ፡ ዝነበረን ዘሎን ኩሉ፡ ብዘይ ፕራሚዳዊ ኣወዳድባ ዝኸደ ህዝባዊ ምልዕዓል የለን። ይትረፍ ህዝባዊ ምንቅስቃስ፡ ናይ ተመሃራይ ፖለቲካዊ ሸቦሮ'ውን ሕጽረቱ ብዘየገድስ ምልኣተ-ቅርጻ ኣለዎ።

ታሪኽ ሰውራና ካብ ናይ ተመሃራይ ይኹን ካብ ናይ ኣባታዊ ሰላማዊ ህዝባዊ ምንቅስቃስ፡ ናብ ብረታዊ ቃልሲ ክሰጋገር ከሎ፡ ይግፋሕ ይጽበብ፡ ይንዋሕ ይሕጸር፡ ይትረር ይፍኩስ፡ ዝተማልኣ ኣወዳድባ ነይርዎ። ብባህርያቱ ክኣ ምስ ዕላምኡ ቀጥታዊ ዝምድና ዘለዎ ምስ ፖለቲካዊ ስልጣን ዝተኣሳሰረ ኢዩ።

ዓመጸኛታት ንህዝባዊ ምንቅስቃስ ካብ ባህሪያዊ ትርጉሙ ክጥምዝዝዎ ክፍትኑ ከለዉ፡ ንጋድምን ንትኹልን ብዘለዎ ኣገባብ እንተተወዲቡ፡ ከም ውድባት ወይ ከም ፓርቲታት ንስልጣን ይቃለስ ኣሎ ማለት'ዩ ይብሉ። ፕላቲካዊ መንነቱን ፖለቲካዊ መለለይኡን ከህስሱ ክኣ ይፍትኑ። ዋእ! ብመሰረቱስ ህዝባዊ ምንቅስቃስ ይኣክል፡ ህዝባውነቱ ፖለቲካዊ መኸተ ንፖለቲካዊ ስልጣን ዝሰረቱ ብምኳኑ ይኮናን ደው ንብሉ።

ዕላማ ህዝባዊ ምንቅስቃስ ይኣክል ንፖለቲካዊ ስልጣን ኣስመራ ክድምስስ፡ ዝተላዕለ ፖለቲካዊ ማዕበል እንተድኣ ኩይኑ፡ ፖለቲካዊ መንነቱ ምስ ስልጣን ዝተኣሳሰረ ምኳኑ ንምንታይ ይሰሓት። እቲ ተንታን ግቡእ ትርጉሙ ክሕዝ ኣለዎ። ህዝባዊ ምንቅስቃስ ሓደ ፓርቲ ከምዘይኮነ ንመን ይጠፍኦ? ንፓርቲታት ጥጡሕ ደሞክራሲያዊ ናይ ስልጣን ውድድር ክምምድ ምኳኑ እንተድኣ ርዱእ ኩይኑ፡ እስኪፍ ምስ ስልጣን ቀጥታዊ፡ ኩላንተናዊ፡ ፕራሚዳዊ እምበር፡ ጎድናዊ ኣብ ጎደሎ ውደባ ጥራይ ተዘርጊሑ ተበታቲኑ ዝተርፍ ኣይኮነን።

ኣይኮነን ሰፊሕ ሕዝባዊ ምንቅስቃስ፡ “ኣሓ ዓዲ ኳላ ተር እተበላ ሳልሰይተን ኣድጊ” ዝኹና ሲቪካዊ ምንቅስቃሳት ከይተረፈ'ውን ፕራሚዳዊ፡ ወይ ጎድናውን ትኹላውን ቅርጻ ኣለወን። ብተግባር ዋላ ዘይብቑዓት ይኹና'ምበር፡ ብዕላማን መትከልን ጉዕዞኣን ምስ ፖለቲካዊ ስልጣን ዝተኣሳሰረ ኢዩ። ስለዚ ነዚ ዘንባዕ ኣተሓሳስባ ብፍላጥ ይኹን ብዘይፍላጥ ዝፍኖ፡ ኣምራዊ ጌጋ ስለዘለዎ ብሸለልትነት ክሕለፍ የብሉን።

መንእሰይ ኤርትራ (ህዝባዊ ምንቅስቃስ ይኣክል) ንኹሎም **ወዲእካዮም ተመለስ ዝብል ኣርእስተይ**፡ ትርጉሙ ኣዳቕቕካ ብምርዳእ ንኹሎም ማሕለኻታት ምእንቲ ክትበትኽ፡ መካራት ከተለሊ ከድልየካ ኢዩ። ዓበይቲ መሀራት፡ ዶክተራት፡ ፐሮፌሰራት ምኡራት፡ ተብዓት መሊኦም ኣብ ደምበ ተቓውሞ ስለ ዘለዉኻ፡ ብዘጋጠመካ ተክኒካዊ ሕጽረታት ከይተደሃልካ፡ ስንኻ ነኪስካ ቃልስኻ ቀጽሎ። ጠላማት እቲ ንዓኻ ንቕድሚት ከይትስጉም ዝፈሓስዎ ገመድ

ባዕሎም ክቕየድሉ ምኪኖም ኣይትጠራጠር። ኣብ ዝጎደለ ምምላእ'ምበር ኣብ ሸራፍ ምንዳይ የለኹን ባሎም።

ኣንታ ኣከለጉዛይ እንተበሉኹ እወ ባሎም፡ ኣንታ ባርካ እንተበሉኹ እወ ባሎም፡ ኣንታ ሰንሒት እንተበሉኹ እወ ባሎም፡ ኣንታ ሓማሲየን እንተበሉኹ እወ ባሎም፡ ኣንታ ሰራዩ እንተበሉኹ እወ ባሎም፡ ኣንታ ሳሕል እንተበሉኹ እወ ባሎም፡ ኣንታ ደንከል እንተበሉኹ እወ ባሎም፡ ኣንታ ሰምሃር እንተበሉኹ እወ ባሎም። በዚሕካ እንተበሉኹ፡ ከመይ ድኣ ዘይበዝሕሲ ባሎም። ውሒድካ እንተበሉኹ፡ ግዲ የብልኩምን ክበዝሕ ኢየ ባሎም። ኣነ ይኣክል ኣነ ህዝባዊ ምንቅስቃስ ኤርትራዊ ኢየ ባሎም። ወረ ገና እዚ ናይ ግዳም'ዩ ኣብ ውሽጢ'ለኒ ዝዓበየ ካዝና ባሎም፡ ዓው ኢልካ ንገሮም።

ብወለዶ እንተመዲኦሙኹ'ውን፡ ንወለዶኹ ኩርዓሉ'ምበር ኣይትመክሩሉ። ወለዶ ዘይበሉ ፍጥረት የለን። ይትረፍ ወዲ ሰብ፡ እምኒ'ውን ወለዶ'ለዎ፡ ማለት ካብ ዘየሎ ኣይመጸን። ይትረፍ ሂወታዊ ግሑዝ'ውን ወለዶ'ለዎ። ከውሒ ሰዲመንታሪ፡ ከውሒ ኢግኖይስ፡ ከውሒ መታሞርፊክ ካበይ ከምዝመዱ እቶም ክትመሃሩ ዕድል ዝረኽቡኩም ትዝክሩ ትኹኑ፡ ኣንብቡ ተመራመሩ፡ ንሊቃውንቲ ናይቲ ዓውዲ ትምህርቲ ክኣ ሕተቱ። እዛ ዓለምና ካብ እትፍጠር እንሆ 4.6 ቢልዮን ጌራ ይብሉና። ካብ ዝመጸቶ ክኣ ኣለዎ።

ወለዶ፡ መፈጠር፡ ሰረተ-ጉንዲ'ምበር ዝወሃብን ዝኽላእን፡ ምልካዊ ሓጺር ወይ ደሞክራሲያዊ መሰል ኣይከኑን።

ኩሉም ነዚ ህዝባዊ ምንቅስቃስ ይኣክል ብዝተፈላለዩ ሰንኮፍ ምኽንያታት ደው ዘይብልሉ፡ መለሳ ዘይበሎም ብህዝባዊ ማዕበል ዝረዓዱ፡ ኣብ ንሱ ብንሱ ዝነብሩ፡ ነንሓድሕዶም ባዕላቶም (ባዕዲ-ባዕዶም)፡ ኣብ ዝኣረገ ምትእኽኻባት ሸንኩለል ዝብሉ ስለ ዝኹኑ፡ መንእሰያት መንገድኹም ከይስሓትኩም ንቕድሚት ምስ እትምርሹ ዘርከበ ከርክበኩም'ዩ።

**ኣብዚ መድረኽ'ዚ ዓበይቲ ንኹን ንኣሸቱ ክልተ ምርጫ ኢየን ዘለዎና። ንሳተን ክኣ፡- ወይ ምስ ህግደፍን መሰላቱን ናይ ዓመጻዊ ክሕደታዊ መስመር፡ ንኹሎም ወዲእካዮም ተመለስ ዝብል ስትራቴጂ፡ ወይ ድማ ምስ ይኣክል ተበገስ፡ ንኹሎም ወዲዓት ከተድሕኖም ክኣ ተቐላሽ፡ ዝብል መርሖ ጥራይ'ዩ።**

መድሕን ናይ ውጹዕ ህዝቢ ምእንቲ ክንከውን፡ መባእታዊ ናይ ሂወት ቀዳማይ ረዲኤት (Life skill) ከምኡ ድማ ናይ ኣሰራርሓ ክእለት (work skill) ክህልወና ኣለዎ። ብፖለቲካዊ ትርጉም ምስ እነሰንዮ፡ ኣብ ጌጋታትና ምእማንን፡ ብንጥፈት ክኣ መኣረምታ ምግባርን፡ ከምኡ ድማ ኣብ ኣሰራርሓ ብምልኣተ-ውደባ፡ ማለት ምልኣተ-ቅርጻ ብዘለዎ ኣገባብ ብፒራሚዳዊ ህንጻ ምስናይን ኢዩ።

አብዚ መድረሻ'ዚ በብዓይነቱ ሞደላት፡ ወይ መወከሲ ናይ መደናገቢይ ወይ ዓናቻደፊ አሰራርታታት፡ ምጥጥራት ፈቓድኡ ስለ ዘሎ፡ እቲ ዘለና መርጫ መኣረምትኡ ዝኸውን፡ አሳልጦ ዝህብ መንገዲ ምንዳይ ኢዩ። ስለዝኸውን ድማ ይኣክል ኤርትራዊ ህዝባዊ ምንቅስቃስ ብተግባር ዘዋጽኣካ ውርሻ ውረስ። **ሕማቕ ውርሻ፡ ቀዳድ ደልሚ - ጽቡቕ ውርሻ ክኣ መለበሚ እዩ'ሞ፡ ለባም ክትከውን ለባማት ኣናዲ። ብዝተረፈ ንኹሎም ወዲእካዮም ተመለስ ዝብል ፊልም ድሕሪ ስሳ ዓመታት ኣብ ቅድሜኻ ተደቂኑ የንጸላልወካ'ሎ።**

ኣብ መወዳእታ ህዝባዊ ምንቅስቃስ ኤርትራ ይኣክል፡ ኣብ ውሽጢ ወላዲት ሃገርካ ኤርትራ'ውን ናይ መሰል ደወል ተደዊሉ ስለዘሎ፡ ቃልስኻ ከተተኣሳስሮ ንምዝኻኻር ዝኣክል፡ በዛ ብሰነ 29/2016 ዝደረሰኩዎ ተደዊሉ ትብል ግጥመይ ኣሰንዮ፡ ክሳዕ እንደገና ንራኸብ፡ ኣይንሕመቕ እንዳበልኩ ክፋነወካ ኢዮ።

**ተደዊሉ**

ረድኢ ክፍለ (ባሻይ) ሰነ 29/2016

ወዮ ደወል እምበር ተደዊሉ

ህዘቢ ዓለም ኩሉ ዘትይሉ

ጅግና መንእሰይና ኣምበልቢሉ

ዓቢ ደወል- ደወል ናይ ኤርትራ

ዓለም ዝነቓንቕ ኣውያት ስድራ

ናይቲ ኹሉ ሓሳረ መከራ

ለጠቕ 'ተልካ ዳንጋ ተወጢሩ

ክብ እንተልካ ቅልጽም ተገቲሩ

መንእሰይ ደው ኢሉ ንሃገሩ

ኣዮ ኣጸዓዕና ኣይ ውድን

ብየማነ ጸጋም ጓልን ወድን

ደብተር 'ተገንጸልካስ ሕግን ፍርድን

አርብዓን አርባዕተን ከርብ ህበይ  
ተፈልፈሉ ብኹርማጅ መንእሰይ  
አይ ንሳ'ንድያ ነይራ 'ታ ጸሎተይ  
ስዩ ሃገር ተዓጢቕ ስረ  
ሰዊት ኩይኑ ፈልሲ ዝነበረ  
ጉዳም ማህጸን አብዚ 'ኔኻ ፍረ

ተደዊሉ ደወል ውጹዕ ህዝቢ  
ንብዓት ወላድ ሰሚዑዎ ረቢ  
አይ ጅግና እጅግ ሰብስቢ  
እልል በሊ ድምጺ ወስኽሉ  
ዋልታ ሃገር መታን ክድብሉ  
ክንደይ ሳዕ ክብከ ብተኳሉ

ብዓል ፋረ መንእሰይና ጅግና  
ምድረ ህግደፍ ክሰሰም ቀኒና  
ዘይገራቶም ዝወሩ ከም ጋውና  
ጋውናስ'ኪ ምስ ደቁ ይበልዕ  
ይኹብኩቦም ሓደ ከይርስዕ  
ዕስለ ህግደፍ በበይኑ የኹምስዕ

የማን ጸጋም ኢላ ጎቦ-ጎቦ

ተመንዮካ 'ንድዮ'ታ ብዓንተቦ

መንእሰይ ሃገረይ ብዓል ሸቦ

ከም ትምርሽ ምዓስ ጠፊኡኒ

እምቢ 'ንተለት ዘይትሰምዕ እዝኒ

ሕጂ ሕራይ ምስ ረኣየት ዓይኒ

መዘናኻ መልእኽቲ ሰዲዱ

ካብ ኤርትራ ካብቲ ማእከል ዓዱ

አይዞ ጎበዝ ጽሒፍ ብኢዱ

ከምዚ 'ሉካ ሰራዊትካ ለይ-ለይ

ናይ ምድርቤት እንቋዕ ገበርካለይ

ናይ ውሻጠስ ኣለኹዎ ባዕለይ

ምድረ ህበይ ጽሓዮም ዓሪባ

ንዕኡም'ያ ማይ ዘይብላ ፍባ

ድንን ኢሎም ዕቋር መስ ሰበባ

ብዓል ደጊዖት ባዕሉ ብኣል ጣልማይ

መንእሰይና ኣቢሉዎም ማይ-ማይ

ኣኺሉዎም ብጥልያን ኦሮማይ

ግን አብ ቅድሚት አሎ ሓያል ዕዮ

ምኣዲ 'ሎ ወትሩ ትጽቦዮ

ብርኩታ ከይከውን አለልዮ

ስኽፍክፍ 'ንተይሉካ ሕተተና

ንዕኡ ዝኸውን መልሲ 'ለና

አቐዲምና ሕጻ ዝቐርጠምና

ደምክራሲ አይትምሰልካ ዋዛ

አብ ውሽጥ'ሎ ዘይርእ ቃንዛ

ልቢ ግበር ተጠንቂቕካ ሓዛ

ሰለዚ'ዩ ታሪኽ ዘድልዮካ

መታን ከይትገይኽ ጥራይ ኢድካ

አልቦ ሳንጣ ከም ናይ 'ቦታትካ

ሕጂ'ውን ሰናይ ቅነ - ሰላምኩም ክኣ እምነ

ረድኢ ክፍለ (ባሻይ)